

# Ka Shithi Kaba Ar U Apostol Paul Sha Ki Nong Thessaloni

**1** <sup>1</sup>Ka jinghublei na u Paul, u Silbanos bad u Timothi.

Ha ka balang kaba ha Thessaloni, kiba long ha U Blei uba U Kpa jong ngi bad U Trai Jisu Khrist.

<sup>2</sup>Ka jingaei bad ka jingsuk ia phi na U Blei uba U Kpa bad U Trai Jisu Khrist.

<sup>3</sup>Ko parabangeit, ngi ainguh ia U Blei man ka por na ka bynta jong phi. Ka long kaba dei ia ngi ban leh kumta, namar ka jingngeit jong phi bad ka jingieid kaba don hapteng jong phi baroh ka la nangroi. <sup>4</sup>Kumta ngi la pynbna ha kiwei pat ki balang U Blei haduh katno ngi sngewsarong na ka bynta jong phi. Ngi la iathuh ruh ha ki ba phi la ia ineh ban iengskhem triang ha ka jingngeit, wat hapteng ki jingpynshitom bad ki jingjynjar ba bun kiba phi la ia kynduh.

## U Paul U Iathuh Shaphang Ka Jingbishar U Blei

<sup>5</sup>Kane ka pynpaw shai ia ka jingbishar bahok jong U Blei, uba kwah ban niew ia phi kiba bit nam ia ka hima jong u. Namar na ka bynta kata ka hima phi la ia id lyngba shibun ki jingjynjar. <sup>6</sup>U Blei un bishar hok da kaba un pynshitom ia kito kiba pynshitom ia phi. <sup>7</sup>Te ha phi kiba shah jynjar un ai kaba jahthait ha kata ka sngi kaba U Trai Jisu un wan pat na bneng lem bad ki angel bakhrav bor jong u ha kaba baroh kin iohi ia u. <sup>8</sup>Un wan ha ka ding ba klang ban pynshitom ia kito ki bymtip ia U Blei, kito keif kiba kyntait ban pdiang ia ka Gospel U Trai Jisu. <sup>9</sup>Kim yn ioh bynta ryngkat bad U Trai bad na kata ka burom ka bor jong u, hynrei yn pynshitom ia ki da ka jingpynjot bymjukut. <sup>10</sup>Kane kan sa jia ha kata ka jingialap jong ngi. <sup>11</sup>Na kata ka daw ngi ia duwai man ka por na ka bynta jong phi, ba U Blei un iarap ia phi ban im kat kum ka jingkhoh jong u bad ba yn ioh ban pyndep noh ia kata baroh ka jingangnud babha jong phi bad ka jingtrei jong ka jingngeit da ka bor

bah. <sup>12</sup>Kumta te yn pyndonburom ia ka kyrteng U Jisu ha phi bad ia phi ruh ha u katba kum ka jingaei jong U Blei bad U Trai Jisu Khrist.

## Ki Jingbymman Ki ban Sa Jia

**2** <sup>1</sup>Ko parabangeit, ngi iathuh ha phi shaphang kata ka jingwan U Trai jong ngi U Jisu Khrist bad ruh ia kata ka por kaba ngin iashem lang bad u. <sup>2</sup>Wat ai ba yn pynkhih lymne pynkhuslai ia phi da ki jingbna khubor ba kata ka sngi U Trai ka la dep wan. Ioh don ki ban kynnoh ba kata ka jingong ka la mih na ngi, lehse U Mynsiem u la kren da ngi, ne da ka jingkren jong ngi, ne da ka shithi kaba ngi la thoh. <sup>3</sup>Wat ai ba yn shukor noh ia phi da ki jingkren jong ki. Namar kata ka sngi U Trai kan ym wan lymda jia shuwa ka jingphaidien na ka jingngeit ha U Blei bad ba yn pynpaw noh ia u brieve jong ka pop, u khun ka jingjot. <sup>4</sup>Uta uba ieng pyrshah ia baroh bad pynkyntiew ialade halor kiei kiei baroh haduh ba ki brieve kin mane dem ia u. Un rung haduh hapoh ka Templ U Blei bad un shong hangta bad u da leh Blei ialade.

<sup>5</sup>Phim kynmaw ba nga la dep iathuh ha phi mynshuwa ba kine kiei kiei kin jia? <sup>6</sup>Bad mynta phi ia tip don kaba khang noh ia uta u brieve jong ka pop, khnang ia ka ban pynpaw noh ia u ha kata ka ia ba dei biang. <sup>7</sup>Ka bor barieh jong kata ka jingbymniew hukum ka la trei lypa ha pyrthei, hynrei don uwei uba khang mynta ia kata ka bor barieh jong ka jingbymniew hukum bad un ia iah khang kumta tad ynda la weng noh ia u. <sup>8</sup>Ynda kumta uta u brieve jong ka pop un sa paw ia uba U Trai Jisu un sa pynjot noh da ka jingpyrsad ka shyntur jong u bad pynjot thiaaw da ka jingpynpaw ha kata ka jingwan jong u.

<sup>9</sup>Ka jingwan jong uta u brieve jong ka pop kan long ka jingtrei u Soitan hi. Un wan da ka bor bah bad un leh ia bunjait ki kambah, ki dak khyllah bad ki jingphylla kat ban shukor noh. <sup>10</sup>Un pyndonkam ia baroh ki buit bymman jong u, ban shukor ia kita kiba jot noh, namar ba ki la kyntait ban iei ia ka jingshisha ia ka ban ioh lait im. <sup>11</sup>Kumta U Blei un phah ha ki ia ka jingtrei

ba radbah jong ka jingshukor kat ban pynkynriah noh ia ki na ka jingshisha bad ba kin ngeit ia ka jinglamler. <sup>12</sup>Yn pynrem ia ki baroh namar ba kim shym la ngeit ia ka jingshisha hynrei kiba sngewbha pynban ha ki jingleh bymman.

### La Jied Ia Phi Sha Ka Jingpynim

<sup>13</sup>Ko parabangeit, phi long ki briew ba la ieid da U Trai bad man ka por ngi ainguh ia U Blei namar jong phi. Ngï dei ban leh kumta, namar U Blei u la jied ia phi sha ka jingpynim naduh mynnyngkong. La pynim ia phi da ka jingpynkhuid U Mynsiem bad ka jingngeit jong phi ia ka jingshisha. <sup>14</sup>U Blei u la khot ia phi sha ka jingpynim da ka Gospel kaba ngi la ialap, khnang ba phin ioh bynta lang ha ka burom U Jisu Khrist uba U Trai jong ngi. <sup>15</sup>Namar kata, ko para baieid, to ieng skhem bad iaineh skhem ha kita ki jinghikai kiba phi la ioh na ngi da ka ktien lane da ka shithi.

<sup>16-17</sup>Ngï duwai ba U Trai Jisu Khrist bad U Blei uba U Kpa jong ngi un pyntngen bad pynshaitbor ia phi ha ki ktien bad jingleh babha baroh. U Blei u la ieid ia ngi bad lyngba ka jingaiei jong u, u la ai ha ngi ia ka jingkyrmen baphylla bad ka jingtngen ka ban ym kut shuh.

### Duwai Na Ka Bynta Jong Ngï

**3** <sup>1</sup>Mynta, ko parabangeit, to duwai na ka bynta jong ngi ba ka ktien U Trai kan ioh ban saphriang sted kylleng bad ba ki briew kin pdiang sngewbha ia ka, kumba ma phi, phi la pdiang. <sup>2</sup>To duwai ruh ba yn iada ia ngi na ki briew kiba kynriang bad kiba bymman. Phi tip, ba ym baroh ki dei kiba la ngeit ha U Trai.

<sup>3</sup>Hynrei U Trai u long uba iaineh. Un pynshaitbor ia phi bad un iada ia phi na u bymman. <sup>4</sup>U Trai u ai ha ngi ka jingsngewskhem ba phin leh bad iai bteng ban leh ia kata kaba ngi la bthah ia phi. <sup>5</sup>To U Trai un ialam ia ki dohnud jong phi sha ka jingieid U Blei bad sha ka jingiaishah slem jong U Khrist.

### Ka Jingkitkhlieh Ia La Ka Jingtrei

<sup>6</sup>Ko parabangeit, ngi hukum ia phi da ka iktiar U Jisu Khrist U Trai jong ngi ba phin kiar noh na ki parabangeit ki bym treh ban trei, kita ki bym shym la bud ia ki jinghikai kiba ngi la ai sha ki. <sup>7</sup>Phi hi phi tip ba phi dei ban long kum ma ngi, ngim shym long kiba alhia mynba ngi la don lem bad phi. <sup>8</sup>Ngim shym la bam ei ia u kpu na uno ruh, hynrei ngi trei miet bad sngi khnang ba ngin ym ban khia iano iano ruh na phi. <sup>9</sup>Wat la ngi don hok ban pan jingiarap na phi, hynrei ngi trei ban pyndap hi dalade khnang ba ngin long ka nuksa babha ba phin pyrthuh bud. <sup>10</sup>Mynba ngi la don bad phi, ngi la buh ia kane ka kyndon ba: “Uno uno u bym treh ban trei um dei ruh ban bam.”

<sup>11</sup>Ngï iohsngew ba don hapdeng jong phi kiba alhia bad ki bym treh ban trei, hynrei kiba shu im lorni tang ha ka kam jong kiwei. <sup>12</sup>Ka jingkdew jong ngi ia ki ka long ba kin sangeh noh kaba pynwit ia kiwei bad sdang noh ban trei bad kamai ban ioh la ka bam. Ngï kyntu ia ki da ka iktiar U Trai Jisu Khrist ba kin leh ia kane. <sup>13</sup>Ko parabangeit, to wat man thait noh ha kaba leh babha.

<sup>14</sup>Lada don mano mano kiba kyntait ban leh ia kaba ngi la ong ha kane ka shithi, to peit thuh ia kiba kum kita, wat ialok shuh bad ki khnang ba kin dup sngewlehraiñ. <sup>15</sup>Hynrei wat ñiew pat ia ki kum ki nongshun, pynban iasyllok ia ki kum ki parabangeit.

### Ki Kyntien Pynwai

<sup>16</sup>Ngï duwai ba U Trai ka jingsuk un ai ha phi ia ka jingsuk ha ki por baroh bad ha ki jingiashem baroh. To U Trai un don ryngkat bad phi baroh.

<sup>17</sup>Ka jingkhublei na nga u *PAUL* kaba nga la thoh da la ka jong ka kti. Nga leh kumne ha man ki shithi jong nga ban pyni ba ki dei kiba wan na nga. Kane ka dei ka rukom ba nga ju thoh.

<sup>18</sup>Ka jingaiei ka jong U Jisu Khrist U Trai jong ngi kan long lem bad phi baroh.